

Ini ginadala sa inyo sang
Biblia Para sa mga Bata

Si Hesus
Nagpauntat sang
Mabaskog nga
Hangin



Ginsulat ni: Edward Hughes

Gindrowing ni: Janie Forest
Alastair Paterson

Gin-adaptar ni: Ruth Klassen

Gin-translate ni: Devie Grace Garcia

Ginpahimo sang: Bible for Children
www.M1914.org

©2023 Bible for Children, Inc.

May kinamatarong ka sa pagkopya ukon pag-imprinta sang sini
nga estorya, basta indi lang pag-ibaligya.





Si Hesus kag
ang Iya mga
sumulunod yara
sa sakayan sang
ang mabaskog nga
hangin nagsugod.
Ini nagahabyog
sa Dagat sang
Galilea nga daw
naga-alipungot.
Ang ini nga bagyo
makaguba kag
makapalunod
sang barko.



Ang bagyo nagpahadlok sang mga sumulunod. Ang balod nagatabon sang sakayan, nagapuno ini sang tubig. Pero si Hesus nagakatulog sang hamuok sa may




ulunan, tulog sa tunga sang bagyo. Ginpukaw si Hesus sang Iya mga sumulunod, sila nagasinggitan, "Ginoo, Ginoo, malunod na kita!"



"Ngaa nagakahadlok kamo, o kamo nga may magagmay nga pagtuo?" si Hesus namangkot sa mga sumulunod. Dayon ginmanduan ni Hesus ang hangin sa pag-untat huyop... Kag ... Si Hesus nagmando sa dalagko nga balod nga magtahaw...




KAG ANG HANGIN NAGKALMA... ANG BALOD
NAGLINAW. Ang mga sumulunod natingala, kag
nagsiling, "Sin o bala ini, nga bisan ang hangin
kag ang balod
nagatuman
sa Iya!"




Pagkatapos sadto, nangin masako ang adlaw ni Hesus. Masobra sa lima ka libo ang nagasunod sa Iya sa desyerto. Sa gahom sang Ginoo, napakaon ni Hesus ang tanan nga tawo gamit lamang ang palanyagahon sang isa ka bata nga lalaki. Karon nagsirom na. Ginpalakat na ni Hesus ang mga tawo.



Bisan ang mga sumulunod kinahanglan na nga maghalin.
Ginpasakay sila ni Hesus sa isa ka sakayan kag
nag-una sa Iya sa pihak nga bahin sang Dagat sang
Galilea.





Sang ginpalakat
na Niya ang tanan,
si Hesus nagsaka
sa bukid nga Siya
lang para
magpangamuyo.
Sang nag-abot
ang kagab-ihon,
naga-isahanon na
lang Siya didto.





Samtang nagatabok sa dagat ang mga sumulunod, hinali lang nga nagbaskog ang hangin kag nagdalagko ang balod. Ang bagyo nagpa untat sa ila sa pagtabok sa tubig, bisan pa nga nagasagwan sila pila na ka oras.





Ang mga sumulunod
wala nakahibalo,
pero may nagahulat
sa ila nga isa ka
madako nga
sorpresa!





Sa tunga sang
alas tres kag alas sais
sang aga, sa tunga sang
hangin nga naga hampak
sang balod, ang mga
sumulunod may nakita
kag napuno sila sang
kahadlok. "Bagat!"
nagsinggit sila. Pero
si Hesus, ang ila Ginoo
kag Manunudlo,
nagapalapit pakadto
sa ila, **NAGALAKAT
SA IBABAW
SANG TUBIG.**



"Magpakaisog kamo!" si Hesus nagtawag sa ila.
"Ako ini; indi kamo magkahadlok."
Nagsabat si Pedro,
"Ginoo, kon Ikaw ina, pakadtua ako sa Imo nga nagalakat sa ibabaw sang tubig."
Gani si Hesus nagsiling, "Dali." May kaisog, si Pedro nagpanaog sa sakayan kag naglakat sa ibabaw sang tubig, pakadto kay Hesus.






Pero sang natalupangdan niya ang mabaskog nga hangin, si Pedro hinadlukan, kag nag amat-amat sa paglugdang. Nagsinggit siya, "Ginoo, buligi ako!"



Sa gilayon, gindawat ni Hesus kag gin-uyatan si Pedro. "O kagamay sang imo pagtuo, ngaa nagpangduhaduha ikaw?" Namangkot siya. Kag sang nakasakay na si Pedro kag Hesus sa sakayan, nag-untat ang mabaskog nga hangin.



Dayon ang yara didto
sa sakayan nagpalapit
kag nagsimba kay
Hesus, sila nagsiling,
"Matuod gid nga Ikaw
ang Anak sang Diyos."



Si Hesus Nagpauntat sang Mabaskog
nga Hangin

Isa ka estorya halin sa Pulong sang Dios,
Ang Biblia,

makita sa

Mateo 8, Mateo 14, Marcus 4, Lucas 8

"Ang pagpahayag sang imo mga pulong
nagahatag sang kasanag." Salmo 119:130





Ang Katapusan

Ang ini nga estorya sa Biblia nagasugid parte sa aton matahom nga Dios nga nagtuga sa aton kag gusto niya nga makilala mo siya.

Nahibaluan sang Dios nga nakahimo kita sang malain nga mga bagay nga ginatawag niya nga sala. Ang bayad sa sala amo ang kamatayon, pero palangga gid ikaw sang Dios gani ginpadala niya ang iya bugtong nga Anak nga si Jesus agod mapatay sa krus. Ginsilutan siya para bayaran ang imo sala. Dayon nabuhi siya liwat kag nagbalik sa langit. Kon nagatuo ka kay Jesus kag ginapangabay mo siya nga patawaran ka sa imo sala, himuon niya ina! Magasulod siya kag magapuyo sa imo subong, kag magakabuhi ka kaupod niya sa wala sing katapusan.

Kon nagapati ka sa sini nga kamatuoran, ihambal ini sa Dios: Mahal nga Jesus, nagatuo ako nga Dios ikaw, kag nangin tawo agod mapatay para sa akon mga sala, kag subong buhi ikaw. Magsulod ka sa akon kabuhi kag patawara ang akon mga sala, agod may bag-o na ako nga kabuhi, kag sa pila ka adlaw magaupod ako sa imo sa wala sing katapusan.

Basaha ang Biblia kag estoryaha ang Dios adlaw-adlaw! Juan 3:16

